



**Eritreischer Verein 2 010 für
Menschen mit Behinderung e.V.**

**Eritrean Disabled Association
ማሕበር አካለ ጽጉማን ኤርትራ**

ዕዉት ናይ ድራር ምስዮት ኣብ ከተማ ፍራንክፎርት

ብዕለት 15 ታሕሳስ 2018 ኣብ ፍራንክፎርትን ከባቢኡን ዝቐመጠ ግዳሳት ኣዴታትን ኣሓትን ኣባላት ማሕበር አካለ ጽጉማን ኤርትራ ጨንፈር ጀርመንን ዘዳለዉዎ፡ ነቶም ኣብ ቃልሲ ህዝቢ ኤርትራ ንራህዋን ሓርነትን ኣካላቶም ዘበጀዉን ንነዊሕ ዓመታት ኣብ መደበር ውጉኣት ሓርነት ከሰላ ሃገረ ሱዳን ዝነበሩ ኣባላት ውጉኣት ሓርነትን ኣካለ ጽጉማ ኤርትራውያንን ንምሕጋዝ ኣብ ኣዳራሽ SAALBAU GALLUS Frankenallee III: 60326 Frankfurt ዕዉት ናይ ድራር ምስዮት ተኻይዱ።

ኣብ ጀርመን ብፍላይ ድማ ኣብ ፍራንክፎርት፣ በዘን ሕድረን ዘይጠለማ፡ ኣሕዋት ብስም ውጉኣት ሓርነት መደበር ከሰላ ናይ ድራር ምስዮት ካብ ዝጅምርን ኣብ ዓመት እንተዋሓደ ክልተ ግዜ እንተዘይኮነውን ካብኡ ንላዕሊ እንዳተጸውዑ ካብ ዝካየዱን ድሮ ዓሰራይ ዓመቱ ሓዙ ምህላዉ ክዝከር ይግባእ። እዚ ናይ ድራር ምስዮታት'ዚ፡ ብዜጋታቶምን ጽጉማቶምን ዝግደሱን፡ ክብሪ መውጋእትን ስንክልናን ዘለለዩን ኣሕዋትን ኣሓትን ሰማዒ ሕልና ስለ ዝረኽቡ ድማዩ ክቐጽል ክኢሉ።

ኣብ ዝተገብረ ናይ ድራር ምስዮት፡ ብርክት ዝበሉ እቲ መደብ ካብ ነዊሕ ዘገድሶምን ዕድመ ኣብ ዝተገብረሉ እዋን ብኣካልን ብትሕዝቶን ዘይተፈልገዎ ዕድመኛታት ተረኺቦም ዕዉት ዝኾነ ገንዘባዊ ውጽኢት ገይሮም። ኣብዚ ካብ ሰዓት 16.00 ክሳብ 22.00 ዝተኻየደ ምስዮት'ዚ፡ እቲ ቀንዲ መኤኩብን መራኹብን ዝኾነ ጉዳይ፡ ንዉጉኣት ሓርነት ንምሕጋዝ እጂ ይኹን እምበር፡ ካብኡ ዝለዓለ፡ ነቲ ርክብ ዘደልድልን ዘብህግን ከኣ፡ እቲ ብተሳተፍቲ ኣሕዋትን ኣሓትን ዝቐርቡ መዘናግዒ ዋዛ ምስ ቁም-ነገርን ላዛን፣ ማሕበራዊ ዝምድናታት ኣብ ምድልዳልን ፍቕርን ሕውነትን ኣብ ምርግጋጽን ኣገዳሲ ተራ ስለ ዘለዎ፡ እቲ ምስዮት ዝተደራረበ ውጽኢት ከምዝነበሮ ኣብ መንፍስ ተሳተፍቲ ዝረኤ ዝነበረ ደስታን ጸወታን ዝምስክሮ ብምንባሩ፡ ድርብ በዓል እዩ ነይሩ ክባሃል ይካኣል።

ተሳተፍቲ ምስዮት፡ ግዳሳት ኣሓት ንዝገበርኦ ዘይሕለል ጸዕርን ንዝተዳለወ ሸሻይን ምስጋና ድሕሪ ምቕራብ፣ ናይቲ ምስዮት ዕላማ ንምዕዋት ወፊያታት ከበርክሩ ከለዉ፡ ኣብቲ ምስዮት ዘይተረኽቡ ግን ከኣ ድሒሮም ኣስተዋጽኦም ንዝለገሱ ወሲኽካ ብድምር ክሳብ 1.150.00-ኤውሮ (ሓደ ሺሕን ሚኢትን ሓምሳን ኤውሮ) ከምዝለገሱ ክንሕብር ከለና፡ ኣዳለውቲ መደብ ብሸነኽን፣ ንዝተገብረ ወፊያን ልግስን ብምምስጋን፣ ቀጻልነቱ ኣብ ተሳተፎ ዜጋታት ምጂኑን፣ ኩልና ብእንገብር ኣበርክቶ ጽጉማትና ከፊእዎም ክሓድሩ ከም ዘይክእሉን ፍናን ብዝመልኦ ቃል ኣመልኪተን ምስዮት ብሰላም ተዛዚሙ። ብዝተፈለየ ምኽንያታት ኣብዚ ምስዮት እዚ ክሳተፉ ዘይካኣሉ ድማ፡ ወፊያኦም ብባንክ ከበርክቱ ምጂኖም ትስፋዎት ኢና።

ኣብዚ ዓመት'ዚ 2018፡ ኣብ ጀርመን ኣብ ዝተፈለለዎ ከተማታት፣ ፍራንክፎርት፡ ኮለን፡ ሽቱትጋርትን፣ ካስልን ንመደበር ውጉኣት ሓርነት ከሰላ ንምሕጋዝ ሓያሎይ ናይ ድራር ምስዮታትን ኣኼባታትን ተኻይዱ። እቲ ዕላማ ንጽጉማት ኤርትራውያን ንምሕጋዝ ብምጂኑ ድማ ብዙሓት ነቲ ሸግር ዝተገንዘቡ፡ ቃንዛ ኣሕዋቶም ዝተሰምዖም ዜጋታት ተሳተፈዎ። እዚ ሞራላውን ሕልናውን ተሳተፎን ኒሕን ልግስን ክሳብ ዘሎ ድማ፡ ጽጉማትን ውጉኣትን ሓርነት መደበር ከሰላ፣ ካልእስ ይትረፍ መነባብርኦም ውሑስን ዝተማሓየሸን ክኸውን ተስፋ ኣሎ። ስለዚ ድማ ንኩሎምቶም፡ ነዚ መደብዚ ኣብ ምዕዋት ግዲእም/ግዲኤን ንዘበርክቱ/ንዘበርክታን ኤርትራውያን፡ መደባት ማሕበር ኣብ ምቕላሕን ሓበሬታት ኣብ ምዝርጋሕን ዝተሓባበሩ ዜናዊ ትካላት፡ ምምሕዳር ኣብ ካስል ዝርከብ ክበብ ቶጎሩባ ብዝገበሮ እንግዲትን ምትሕግጋዝን፡ ማሕበር ምትሕግጋዝ ኤርትራውያን ከለንን፣ ሽቱትጋርትን ብስም ማሕበር አካለ ጽጉማን ኤርትራ 2010 ጨንፈር ጀርመን ልባዊ ምስጋና ነቐርብ።

በዚ ኣጋጣሚ፡ ኣብ መላእ ዓለም ዝርከቡ ግዳሳት ዜጋታትን ማሕበራትን ድማ ደገፎምን ጸዕርታቶምን ከዕዝዙ ንጽውዕ።

ርሑስ በዓል ልደትን ሓድሽ ዓመትን
ማሕበር አካለ ጽጉማን ኤርትራ 2010 ጨንፈር ጀርመን